

# ሕሩያት ንቅድስናን ምሕረትን

ዘሎናዮ ዓመት ቤተ ክርስቲያን “ዓመት ምሕረት” አብ ምሉእ ሓድነት ምስ አምላኽ ክንኣቱ ኢላ ቅዱስ ዓመት አዊጃትላና አላ። ድሕሪ ውድቀት ቀዳሞት ወለድና አምላኽ ምስኡ ርክብ ክህልወና ናቱ ክንከውን ብዝተፈላለየ መገዲ ከም ዝጽውዓና አብ ቅዱስ መጽሓፍ “ኣ አዳም ኣ ሔዋን ኣበይ ኣሎኻ/ኺ እናበለ ዕለት ዕለት ከም ዝደልየና ንርኢ። ሰብ ካብ አምላኽ ክርሕቕ አምላኽ ክምለሶ ክጽበ ታሪኽና ኮይኑ። ሎሚ እውን በዚ አጋጣሚ ካብቲ ተኸዊልናዮ ወይ ጠፊእናዮ ዘሎና ወዲእና ክንምለሶ ተዓረቕና ክንብሎ ኢና ነዚ ቅዱስ ጊዜ መሪጽና ዘሎና።

አብሎኹ ከመሎኹ ኢልና ርእሰና ርኢና ክንክእል ክሕግዘና ነዚ ቅዱስ እዋን መረጺና ጉባኤ ሓዋርያት ኣቲና አሎና መንፈስ ቅዱስ አብ ማእከልና ገርና ሱባኤና ንጀምሮ ሽዑ ዕርቡን ድሕነት ክንሕዝ ኢና። ኩሉ ዘሎና ሓዲግና ከም ኒቆዲሞስ አብ ጽሙና ልብና ኣቲና ምስ ኢየሱስ ክነሳልል እሞ ነቲ ንፍቕሪ አምላኽን ብጻይና ቀዳምነት ሰሪዕና ከይንኸይድ ዓጊቱና ዘሎ ክንርኢ መጺኦ አሎኹ ተቐበለኒ መገዲ ድሕነተይ ሓብረኒ ንበሎ።

አብ ዘመነ ኦሪት ብነብያቱ አብ ዝተፈላለየ እዋን አምላኽ ንህዝቡ አብኡ ክመልሱ ካብ ክፍኣትን ኃጢአትን ነጻ ክወጽእ ኢሉ ይልእኽ ከም ዝነበረ ጽሑፋት ቅዱስ መጽሓፍ ደጋጊሞም ይነግሩና። ንአብርሃም ካብ ዓደቦኻን ወገንካን ውጻእ አብ አነ ዝህበካ ዓዲ ክትከይድ ውጻእ ኢልዎ። ናቱ ክኸወን ንኹሉ ሓዲጉ ካብ ዓዱን ወገኑ ወዲኡ አብ ኩሉ ብእምነት ተጓዲዙ ገለ እዋን ዝቐርቦ ዝነበረ ፈተና ክትርድኡን ክትቅበሎን ቀሊል ኣይነበረን። ንአብነት ንሓደ ወዱ ይስሓቕ ክስውዓሉ ምስ ተሓተ ሕራይ ኢሉ። አብ ሕይወት አብርሃም እንርእዮ ንአምላኽ ዘቐርበልካ ሕራይ ኢልካ ምኽኣል ንድላይ አምላኽ ልዕሊ ኹሉ ሰሪዕካ ምኽኣል።

**ንሙሴ** አብ ጉስነቱ እንከሎ ነቶም አብ አርዑት መግዛእቲ ዝሳቐዩ ዝነበሩ ከውጽኦም ምስ ደለየ “ሕጂ ድማ እንሆ አውያት ደቂ እስራኤል ሰሚዑ አሎኹ እቲ ግብጻውያን ዝጭቁንዎም ዘለዉ ኸአ ርእየ አሎኹ እምብአር ሕጂ ንዓ ንሕዝበይ ደቂ እስራኤል ካብ ግብጺ ኸተውጽኦም ናብ ንጉሥ ግብጺ ኸእልእከካ እየ” (ዘፀአት 3:9-10)፤ እናበለ ሓልዮት ህዝቡ ገሊጹ። ሙሴ ባእባእ እዩ ነሩ ዘረባ አጽርዩ ዘይክእል አምላኽ ግን ተለኣኸኒ እምበር አነ ምሳኻ አሎኹ ምስ በሎ ብእምነት ተላኢኹ። ሎሚ ንነፍስወከፍና ዳግሞት ሙሴ ክንኮኖ ክንልኣኹ አብ ድሕነት ኣሕቀትና ክንወፍር ከምኡ ምእንቲ አምላኽ ኢልና ንዝበደለ ሓውናን ሓፍትናን እቕረ ክንብል ክልእከና ይደሊ አሎ።

አብ **ኢሳያስ** 6:8 እግዚአብሔር ናብ ህዝቡ ድለቱ ከምብጽሓሉ ደልዩ ዝልኣኹ ከም ዝደለ ክገልጽ ኢሉ “ንመን ክልእኽ መንከ ክኸደልና እዩ ኪብል ሰማዕኩም ኣነ እውን እኔኹ ልኣኺኒ በልኩ” እናበለ አምላኽ ክሃረብ ንሰምዖ። መን ክልኣኺኒ እዩ ነዚ ጠፊኡ ጠፊኦ ዘላ ክምለስ። ሎሚ አብዚ ዘሎና ንአምላኽ ክንልኣክ ንፍቕሪ ንሕውነት ንሕድገት አብ መንጎና ክነግሳ ደቂ እቲ ፈቓር አቦና ምዃና ክንገልጽ ብሓደ አብዚ ቅዱስ ቦታ አሎና። አምላኽ ክሃረብ ንሕና ክንሰምዕ መጺእና አሎና። አምላኽ ኩሉ ጊዜ ህዝቡ ካብኡ ከይፍለዩ መገዲ ጸጋም ከይምርሑ ልኡኻቱ ምስ ለኣኽ እዩ። ኣነን ንስኹምን መልእኽቲ ሰላም ክነብጽሕ ሕራይ ንበል።

**ኤርምያስ** ነብይ ካብ መጀመርያ ብአምላኽ ክልኣኽ ከም ዝተሓረየ ኸገልጽ እንከሎ “አብ ከርሚ ኣዴኻ ኸይሓነጽኩኻ ኃራኹኻ ከይተወለድካ ኸአ ቐደስኩኻ ነሕሓብ ነብይ ኸትከውን ድማ መደብኩኻ በለኒ” (ኤር 1:4-5) እናበለ አምላኽ አብ ግራቱ ክንዓዩ ካብ መጀመርያ ከም ዝሓርየና ይገልጻልና። ካብ ዕለተ ጥምቀትና ዝኣቶናዮ ኪዳን አሎና፤ አብዚ ዓለም ልኡካት

መስከርቲ አምላኽ ክንከውን ንኃጢአት ክንጸልእ፤ ደቂ አምላኽ ኮና ክነብር። ሎሚ ነዚ ላሕሊሑ ዘሎ ርክብና ነዚ ፈተና በዚሕዎ ዘሎ ፍቕርና ክነገሪ አምላኽ መብጽዓና ክነሐድስ ይፍብዩና አሎ።

መልእኽቲ አምላኽ ክተብጽሕ ቀሊል አይኮነን ንብዙሓት ከም ዝኸብዶም ንርኢ ንኡብነት ዮናስ ነብይ ኣብ ሰብ ነገዌ ክንስሑ ክልእኮ ምስ ደለ ክፍአቶምን ከምኡ ኣረማውያን ህዝቢ ምጂኖም ይፈልጥ ስለ ዝነበረ ነቲ አምላኽ ዝልእኮ ሓዲጉ ንጸጋም ከም ዝተገደደ ኣብ መወዳእታ ግን ኣብኦም ከም ዝኸደ እሞ ብልቦም ተነሲሖም ምሕረት ከም ዝረኸቡ ትንቢቱ ይነግረና። ንድለትና ምስ ድላይ አምላኽ እንተ ዘይገበርና መልእኽቲ አምላኽ ክነብጽሖ ይጽግመና እዩ።

ብዙሓት ካብ ነብያት ብሰማዕቶም ተቓውሞ ይገጥሞም ከም ዝነበረ ከም ብዓል ኤልያስ የሳድድዎ ከም ዝነበሩ ትንቢቱ ይነግረና። ብዙሓት ሎሚ እውን ድለት አምላኽ ክገብሩ ይኸብዶም እዩ። ደፊርና ክንዛረቦም ኣብ እምነት ዘሎና ጽንዓት ክነርእዮም እሞ ልቦም ክንትንክፎም የድሊ። ብዝገጥመና ተጻብኦ ወይ ምንጻግ ከይነድሓርህር እዚ ሱባኤና ከም መበራትዒ ክንርእዮ ይግባእ። ብሓዲስ መንፈስን ተበግሶን ኣብኡ ክንቀርብ ብሓደ ንቕረቦ።

ኣብ ሓዲስ ኪዳን ብርእሱ ኢየሱስ ምስ አምላኽ ክዓርቀና አምላኽ እንከሎ ከማና ሰብ ኮይኑ። ቅ. **ዮሐንስ** ቃል ሥጋ ኾነ ኣብ መንጎና እውን ኃደረ። ብርሃን ናብ ዓለም መጸ. . . እናበለ ምጽኡቱ ንድሕነትና ከምዝኾነ ይገልጻልና። “ፍቅር ሰሓቦ ለወልድ ወኣብጽሖ እስከ ለሞት” ፍቕርና ኣብ ሞት ኣብጽሖ” ይብል። አምላኽ ኩሉ ጊዜ ከም ዘፍቅረና ክገልጻልና ብዝተፈላለየ ምሳሌን ምልክትን ገሩ ቃሉ ኣስተምሂሩና። ኣብ ዕጾ መስቀል ቅድሚ ምግቱ ዝለዓለ ፍቕሩ ገሊጹልና። ነዚ ፍቕሪ ዝተረድኡ ወይ ዝአመኑ ንሞት ኣስር መምህሮም ክኸተሉ ኣየጸገሞምን። ጸገም ዝመጽእ ፍርቂ ፍርቂ ክስዕቡ ወይ ክአምኑ ምስ ጀመሩ እዩ።

ንኢየሱስ ክትሰምዕ ከምኡ ኣብ ሕይወትካ ክትቅደር ምስኡ ምውዓል የድሊ። ቀዳሞት ኣርድእቲ ዮሐንስ ኣብ 1:3542 ዘሎ እንተ ኣንበብና እንድርድሶን ብጻዩን ምሉእ መዓልቲ ምስ ኢየሱስ ምስ ወዓሉ ተቐይሮም ኣሚኖም ኣብ ጊዜ ምሸት ክምስክሩ ክሰብኩ ንኻልኦት ኣብ ኢየሱስ ከቕርቡ ተጋይዮም። “ንመስሕ ረኺብናዮ” እናበሉ ንብዙሓት ኢየሱስ ኣበይ ከም ዝርከብ ክሕብሩ ንርእዮም። ምስ አምላኽ ዝውዕሊ ነዚ እዩ ዝገብር ኣሕዋተይ ኣብ መወዳእታ ሱባኤና ኣባና እውን እዚ ክርኦ ክኸእል ኣለዎ። ኩሉ ጉዕዞና ኣብ ቅድስና ክንበጽሕ እዩ።

**ቅዱሳን ክንከውን ሕሩያት ኢና።**

ስለ ምንታይ ሎሚ ኣብዚ ቦታ መጺእኩም ኣሎኹም ንአምላኽ ክትረኽቡ ክትቅደሱ ክድሕኑ እዩ። እሞ ክንቅደስ እንታይ ንግበር። እዚ ሕቶ ክንሓትት እንተ ኸኣልና ዓቢ ምልክት ንስሓ እዩ። ሰባት ብስብከት ዮሐንስ መጥምቕ ኣብ ጸምጸም በረኻ ልቦም ምስ ተተንከፉ እንታይ ንግበር ኢሎም ሓቲቶም (ሉቃ 3:10)። ሎሚ ኣብዚ ዘሎና ልብና ተተንከፉ ጉዕዞ ንስሓን ምሕረትን ክንሕዝ እሞ ኣብ ቤት ሰማያዊ ኣቦና ክንምለስ ኢልና ንርእስና አምላኽ ዝደልዮ ክገብር እንታይ እግበር ክንብል ኣሎና። አምላኽ ምስ ሕልና ክንዛረብ ምስ ክኣልና ምስ ሃውካ ሓፍትኻ፣ ምስ ሃዳርካ/ኪ ተዓረቕ ንዝበደለካን ንዝበደለካዮን እቕረ በለ። ካብ ሃሶት ስርቂ ዝሙት ቂምታ ቅርሕንቲ ውጻእ/ኢ እናበለ በበቲ ጎዲልናዮ ዘሎና ክንዕረ ይሓተና ኣሎ። መልኢ ክንህቦ ሕራይ ክንብል ንርእስና ክነእምን እሞ ኣብ ደምበና ክንምለስ ክንውስን ሎሚ ዕለቱ እዩ።

ቅድሚ ዝኾነ ነገር ምጅማርና **“ንዓ ኦ መንፈስ ቅዱስ ኣብ መንጎና ሕደር ኢልና ንጸሊ”** ድሕሪኡ ባዕሉ ክመርሕ እዩ ወላ ሰንከልከል እንተ በልና ምሳና ስለ ዘሎ ጸገም የለን። መንፈስ ቅዱስ ሕይወትና ክመርሕ ኩሉ ጊዜ ክንልምኖ ኣሎና። ንኹሉ ነገር ኣብ ኢድ አምላኽ ንሕደጎ

ንሱ ከይለመናዮ ዘድልየና ነገር ይፈልጥ እዩ። ሰብ ንአምላኽ እንተ ሓዘ ወላ እኳ ኣብ ገለ እዋን ከቢድ ፈተናን ጸገምን እንተ ውረዶ አምላኽ ምስኡ ስለ ዘሎ አይጽግሞን እዩ። እሞ ሎሚ ምሳይ መን አሎ። እቲ ፈተና ብዙሕ እዩ ገለ እዋን ክእለትና አፍልጦና ዓወትና ኣብ ናብራ ዓለም ገለ እዋን ከአ ከማና ዝአመሰሉ ሰባት ልብና ስለቢም ልኡኻቶም ይግብሩና እሞ ልብናና ቀልብንናን ተቐጻጺሮም ዕሱባቶም ይገብሩና እዮም ስለዚ ሎሚ መን እዩ ዝውንነኒ ዘሎ። ሰይጣን ኣቦ ሓሶት ከአ ኣብ ምሽፋትና ናቱ ተራ ኣለዎ። ንሱ ሓንሳብ ኣብ ቤትና ኣብ ልብና ምስ ኣተወ ክወጽእ ከቢድ እዩ። ኢየሱስ ነዚ ኻገልጽ እንከሎ “ብጸምን ብጸሎትን እንተ ዘይኮነ ኣይወጽእን እዩ” ኢሉና። ንሰይጣን ክንዋግኦ ኩሉ ጊዜ ብጸጋ መንፈስ ቅዱስ ዝተመራሕና ክንከውን ኣሎና።

**ልምዳዊ ክርስትና ክንሓድጎ ኣሎና።** ሓደ ሰብ ልምዳዊ ክርስትና ሒዙ ጥራሕ ዝገብዝ ምስ አምላኽ ዘለዎ ርክብ ግዳማዊ እዩ። ከም ፈሪሳውነት እዩ ስለዚ ክንጥንቀቕሉ ኣሎና። ኃጢአቱ ዘይናዘዝ ምስጢራት ዘይካፈል ምወት ወይ ዝደስከለ ክርስትና እዩ ሒዙ ዝገብዝ ሽዑ ዝነፈሰ ንፋስ ክብቓጽ ይኽእል። ክሳብ ዝጠግሞ ንፋስ ክርስትያን እዩ ምስ ጸገም ወይ ዝኾነ ዘይምርድዳእ ብዝኾነ ክገጥም እንከሎ እምነቱ ክሓድግ ጸገም የብሉን። ክርስትና ክትነብሮ ኣሎካ ጣዕሙን ምስጢሩን ክትርዳእ።

**ጉዕዞ ቅድስና ብንጹር ተገሊጹልና እዩ።** “ረድኣይ ክኸውን ዝደሊ ዕለት ዕለት መስቀሉ ጸሩ ይስዓበኒ” ኢሉና እዩ። ቅ. ጳውሎስ ክበድ ምስጢር እምነቱ ዝተረድኦ ነቲ ዘፍቅሮ ረድኡ ጢሞቴዎስ ከምዚ ይብሎ “ጽቡቕ ናይ እምነት ገድሊ ተጋደል። ነታ ዝተጸዋዕካ ኣብ ቅድሚ ብዙኃት ምስክርውን ጽቡቕ ምእማን ዝተአመንካላ ሕይወት ዘለዓለም ኃዛ” (1ጢሞ 6:12) ይብሎ። ኣብ ዓለም ምንባር ቃልሲ ከምዝኾነ ነፍሲወከፍና ዕለት ዕለት ብዝተፈላለየ መገዲ እንምከሮ ዘሎና እዩ። ሰብ መዓልታዊ ምስ ቅዱስ ዘይ ኮነ ነገራት እዩ ዝራኸብ ስለዚ ዓቢ ጥንቃቄን ምስትውዕላን ገሩ ሕይወቱ ክመርሕ ክኽእል ኣለዎ። አምላኽ ጥዑያት ሰባት ኣይ ኮነን ክንከውን ዝደልየና ቅዱሳት ክንከውን እዩ ዝደልየና። ብሕያዎይ ሰብ ሕጉስ ኣይ ኮነን ቅዱስ ሰብ እዩ ዝፈቱ። ቅዱስ ዮሐንስ ጳውሎስ ፪ይ ከም ዝብሉና “አምላኽ ብሓቂ እመናናት ክንከውን እዩ ዝደልየና” ይብሉ። እቲ ከቢድ ጸገም ሰብ ቅዱስ እንተ ዘይ ኮነ ኣብ ቅድሚ አምላኽ ክቐውም ኣይ ክእልን እዩ። ኣብ ቤቱ ክንኣቱ ምስኡ ምሉእ ውህደት ክህልወና ይግባእ።

**ቅድስና ምርጫ ኣይ ኮነንን ግድነት ክንኮኖ ዘሎና እዩ።** አምላኽ ቅዱሳን ክንከውን ኢሉ ንሓደ ወዱ ምእንታና ኣብ መስቀል ሰዊዑ። ድሕነትና ብደም ወዲ አምላኽ እዩ ተዋሂቡና። ነዚ ክሳብ ክንድዚ ዘፍቀረ አምላኽ ከም ድላዩ ክንከይድ ምርጫ ኣይ ኮነን ግድነት እዩ። ስለዚ ዕለት ዕለት ሕይወተይ እና ሰራዕኩ ከም ኣብ መስትያት እናረኣኹ ክገብዝ ኣሎኒ። አምላኽ ዘይደልዮ ከይግብር ብምሉእ ልቦይ ክጽዕር ኣሎኒ። አምላኽ እምብኣር ቅዱስ እምበር ጥዑ ሰብ ትከውን ኣይ ደልየካን እዩ።

**ቅድስና ከም ቀዳማይ ኦጀንዳና ገርና ሰሪዕና ክንገብዝ ኣሎና።** “ንሰብከ ኩሉ ዓለም ረቢሑ ነፍሱ እንተ ኣጥፍኦ እንታይ ይጠቐም ሰብ በጃ ነፍሲ እንታይ ዘይምሃበ” (ማቴ 16:26) ዝብል ኣብ ጉዳይ ድሕነትና ዘሎና ስክፍታ ኣብሪሁ ይገልጻልና። ልዕሊ ኹሉ ክንሰርዖ ከምዝግብኣና ክገልጽ ኢሉ “ ናባይ ዝመጽእ እንተሎ እሞ ኣብኡን ኣዲኡን ሰባይቱን ደቁን ኣጎሞቱን ኣኃቱን ሕይወቱ ኸይተረፈትውን እንተ ዘይጸልኦ ወደ መዝሙረይ ኪኸውን ኣይክእልን እዩ። መስቀሉ ፀይሩ ደድኅረይ ዘይሰዕብ ዘበለ ወዲ መዝሙረይ ኪኸውን ኣይክእልን እዩ” (ሉቃ 14:26-27) ይብሉና። ቅድስና ሕይወተይ ክግድስኒ ከሰክፈኒ ኣለዎ።

ቅዱስ ምዃን ማለት ከም አምላክ ምዃን ማለት እዩ። “ከምቲ ሰማያዊ አቦኹም ቅዱስ ዝኾነ ቅዱሳን ኩኑ፤ ከምቲ ሰማይዊ አቦኹን ፍጹም፤ መሓሪ፤ ርሕሩሕ ዝኾነ ከምኡ ኩኑ. . . (ማቴ 5:48) ዝብሎ ብምሉእ ንሰማይዊ አቦና ክንመስል እዩ እቲ መጻዕታ።

ቀዳመይቲ ትእዛዝ ንአምላክ ብምሉእ ልብኻን ሕልናኻን ምፍቃር እዩ ምስኡ ዝስዕብ ካብኡ ዘይፍለ ንብጻይካ ከም ነፍስኻ ምፍቃር የድሊ። ቅ. ዮሐንስ እንታይነት እግዚአብሔር ክገልጽ ኢሉ “ፍቕሪ እዩ” ይብላና። ምፍቃር ከም አምላክ ምዃን ስለ ዝኾነ ቅድስና እዩ። ዘፍቅር ቅዱስ እዩ ንአምላክ መሲሉ ኣሎ ማለት እዩ። ዘየፍቅር ግን ኣብኡ ቅድስና የላን። እግዚአብሔር ቅዱሳን ክገብረና ድላዩ እዩ። ባዕልና ኣይ ኮናንን ቅዱሳን እንኸውን። ቅዱሳን ዘይምዃና ወይ ኃጢአትና ቅዱሳን ካብ ምዃን ክግግተና ኣይ ክእልን እዩ ሓንትስ ካብኡ ወጺእና ኣብ አምላክ ንመለስ እምበር። አምላክ እዚ ዝገበርካ/ኪ እንዲኻ ኢሉ ንዝሓለፈ በደልና ቆጺሩ ዕጫ ቅድስና ኣይከልኣናና እዩ። “ኃጢአት ንአምላክ ጸግኡ ካብ ምዕዳል ኣይግግቶን እዩ”።

**ምስ አምላክ ርክብ ገርካ ምኽኣል የድሊ።** ምስ አምላክ ጥቡቕ ርክብ እንተ ዘይብልና ክንሕገስ ኣይንክእልን ኢና። ኣብ አምላክ ካልኣይ ጊዜ ክንውለድ ኣሎና። ዕለት ዕለት ዝተሓደስ ሕይወት ለቢስና ክነብር ኣሎና ብሓቂ ኣብ ሕይወት አምላክ ሱታፊ ክህልወና።

አምላክ ፍጹም አቦ ምዃኑ ዘይሓድግ እሙን ወላዲ እዩ። ዝገበርኩ እንተ ገበርኩ ወዲ አምላክ ምዃነይ ከጥፍእ ኣይክእልን እዩ። ውሉድ አምላክ ካብ ምዃነይ ከሕድገኒ ዝክእል የለን። ቅ. ጳውሎስ ኃጥኣተኛታት እንከሎና ኣፍቀረና ይብል። እዚ ኢና ኣብቲ በታኒ ውሉድ ሉቃስ 15 ዘዘንትዎ እንርእዮ። ኣብኡ ኩሉ ጊዜ ምስ ኣፍቀሮ እዩ። ብተስፋ ወዱ ክምለሶ ዝጸበ አምላክ እዩ ዘለኣና።

**ኑዛዜ ኃጢአትና ንውሉድነትና ይሕድሶ።**

ኑዛዜ ሓጢአትና ምስ አምላክ ዕርቂ ፈጠሩ ሓደስቲ ፍጥረት ይገብረና። ብዘይ ምስጢር ንስሓ ከምቲ አምላክ ዝደልየና ክንከውን ኣይክእልን እዩ። ምስጢር ንስሓ ከምቲ አምላክ ዝደልየና ከምንኸውን ይገብረና። ካብ ኃጢአትና ከይነጻሕና ኣብ ቅድሚኡ ክንከውን ኣይክእልን እዩ። ኣብኡ ክንቀርብ ከምኡ ክንከውን ኣሎና እዚ ኸኣ ኃጢአትና ብምንዛዝ እዩ።

**ኑዛዜ ኃጢአትና ናይ መንፈስ ትንሣኤ ፈጠሩ ሓዲስ ርክብ ምስ አምላክን ሰብን ይፈጥረልና።** ኃጢአት ክንገብር ከሎና ምስ አምላክን ሰብን ቤተ ክርስቲያንን ኢና ርክብ እንበትኽ ብኃጢአትና ክንሳሕ ከሎና ኸኣ ነዚ ዝጠፍኦ ርክብ ንሕድሶ። ኣነ ኣብ መንበረ ንስሓ ዝቐርብ ምስ አምላክ ዕርክነት ክፈጥር እምበር ክምሓር ኢለ ኣይ ኮንኩንኩን ኣብዚ ዕርክነት አምላክ ልዕሊ ንስሓይ ከም ዝኾነ እገልጽ። ነዚ ከይገብርኩ ቅስናን ተሓድሶን ክገብር ኣይክእልን እዩ። ስለዚ ቀጻሊ ንስሓ ኃጢአት ኣድላዩ እዩ። ብርግጽ ከም ሰብ መጠን ይኸብደና እዩ እሞ ሓደ ዓይነት ኃጢአት ክኸውን እንከሎ እንተ ኾነ ከምቲ ሓደ ሕሙም ኣብ ሓኪም መጠን ዝሓመመሉ ዝቐርብ ንሕና እውን ከምኡ ክንከውን ይግብኦ ሱታፊ ንስሓና። ቅ. ፉወስቲና ፖሎንዳዊት ንንስሓ ክትገልጽ እንከላ ክንምሓርን ክንምሓርን ኢልና ኢና እንገብሮ ትብል።

ምኣስ ኢኻ ኣብ መንበረ ንስሓ ክትከይድ ዝግብኣካ ንዝብል ሕቶ ኣብ ኃጢአት ምስ ወደቕካ ኩሉ ጊዜ። ከሕፍረና የብሉን። አምላክ ንሰብ ክቐጽዕ ኣይደልን እዩ። ክምሕረና ከሕውየና እዩ ዝደሊ። ነቲ ክንጥቀመሉ ዝተሰርዐ ዓቢ ምስጢር ድሕነትና ዝኾነ ምስጢራት ከም ግብኡ ክንጥቀመሎም ይግብኣና።

ምስጢራት ኩሎም ብዝርአ ምልክት ጸጋ አምላኽ ዝዕድሉና ብአምላኽ ዝተሰርዑ መጋበሪ ድሕነት እዮም። ጸጋ ማለት ከአ ኣብ ሕይወት አምላኽ ምስታፍ ማለት እዩ። ኣብ ሕይወት ቅድስት ስላሴ ክትሓወ ክትምሓር ክትቅደስ ኢልካ እትሳተፎ እዩ። ተፈጥሮና ምስኡ ምዃን እዩ ነዚ ክሕግዘና ኢሉ ምስጢራት ከከም ኣድላይነቱ ሰሪዑልና። ክርስቶስ ሓኪም ሰውነትና እዩ። ክሕክመና ይደሊ ኣሎ እንተ ኾነ ሕማምና ባዕልና ክነግሮ ኣሎና። ሓባእ ቁስሉ ሓባእ ፈውሱ ከም ዝብሃል ቍስልና ክሓወ ኣብ ክርስቶስ ቀሪብና ብዘይሓደ ሰክፍታ ብብሓደ ሕማምና ንንገሮ። ኣብ ሓኪም ክቐርብ ዝፈርህ ወይ ዝሓፍር ክሓወ ኣይክእልን እዩ ከምኡ እዩ መንፈሳዊ ሕይወትና።

ኣብ ትምህርቲ እምነትና ናይ ኃጢአት ምሕዳግ ሥልጣኑ ናብ ሓዋርያቱ ከመሓላልፈሎም ከሎ ንኃጢአተኛታት ምስ ቤተ ክርስቲያን ናይ ምዕራቕ ሥልጣን እውን ሂብዎም እዩ። ኣበ ነፍሲ ወይ መናዘዚ ናይ አምላኽ ዋና ዘይኮነስ ኣገልጋሊኡ እዩ። ስለዚ ኽኣ እቲ ምሥጢረ ንስሓ ዚሠርዕ ላእክ (ካህን) ኣብ ናይ ክርስቶስ ኅሊናን ፍቕርን ርእሱ ከወሃህድ ይግባእ። ንተነሳሒ ኣብ ክርስቶስ ከቐርቦ ክሕግዞ ምስኡ ክጉግዝ ኣለዎ ከፈራርሖ ከሰንብዶ የብሉን።

**ኣብ ንስሓ/ኑዛዜ ክትቅይር ከም እትደሊ ቀንድን ኣድልይን እዩ።**

ኣብ ንስሓ ኃጢአት ቅድሚ ምእታው መጀመርያ ድለት ንስሓ ሃረርታ የድሊ። ኣብቲ በታኒ ወዲ ተመሊስና እንተ ረኣና ንሱ መጀመርያ ኣብ ጉሓፍ ሓሳሙ እንከሎ እዩ ንስሕኡ በጺሕዎ። ንቤት ኣብኡ ክናፍቕ ጀሚሩ፤ ነቲ ኹሉ ኣብኡ ዝገብረሉ ዝነበረ ሰናይ ክርኢ ጀሚሩ ኸው ጉዕዞ ንስሓ ጀሚሩ። ኣብ ቅድሚ ኣቦይ ቀሪብ ኣብ ቅድሚ ሰማይን ምድርን በዲለ ወድኻ ክኸውን ኣይ ግብአንን ከም ሓደ ባርያኻ ቍጸረኒ እናበለ ጉዕዞኡ ጀሚሩ። ነፍሲ ወከፍና ንስሓና ነዚ ኣገባብ ክሕዝ እንከሎ ዕርቂን ምሕረትን የውርደልና። ደም እናጠግመካ ነቲ ዘሎኻዮ ግዘቕቲ ኃጢአት ሓዲግካ ካብኡ ምውጻእ የድሊ።

**ንቤት ሰማያዊ ኣቦና ክናፍቕ ኣሎና።** ናፍቕት ቤት ኣብኡ ዘይብሉ ጉዕዞ ንስሓ ክጅምር ይኸብዶ እዩ። ኣቦ ፍቕሪ ውሉዱ ብዝኾነ ካልእ ክትክእ ኣይ ክእልን እዩ። ምናልባት ውሉድ ምስ በደለ ኣብኡ ዝሓድጎ ዝጸልኦ ይመስሎ ይኸውን ግን ከምኡ ኣይ ኮነን። እቲ ኣቦ በታኒ ወዱ ዝኸደላ መገዲ ኩሉ ጊዜ ክምለሶ እዩ ዝጽበ ነሩ፤ ምስ ተመልሶ እውን በቲ ዝገበሮ ሓንቲ ኣይ በሎን እኳ ድኣ ወደይ ጠፊኡ ነሩ ተረኺቡ መይቱ ነሩ ተንሢኡ እናበለ ብዓል ገሩ ተቐቢልዎ። እዚ እዩ ባህሪ ሰማያዊ ኣቦና። ንሱ ብግብርና ኣይ ኮነን ዘፍቕረና። ውሉድነትና ብዝኾነ ምኽንያት ኣይጠፍእን እዩ።

Scott Hahn ዝተባህለ ኣመሪካዊ ምሁር ኃጢአት እንታይ ምዃኑ ክገልጽ እንከሎ **“ውሉድ አምላኽ ከይትኸውን ምህዳም እዩ”** ይብል። ነቲ ፈቃር ኣቦና ከምቲ ዮሐንስ ዝበሎ **“ንብርሃን ሓዲግና ንጸልማት ንመርጽ”**። ኢየሱስ ኣብ ትምህርቱ ንኃጢአት ከም ዝጸልእ ክነግር እንከሎ ነቶም ዘሕወዮም **“ኪድ ዳግም ኣይትኣብስ”** **“ኃጢአትካ ተሓዲጉልካ እዩ ዓራትካ ጸርካ ኪድ”** **“ኪዲ ኣነ እውን ኣይፈርደክን እዩ ዳግም ኣይትኣብሲ”** እናበለ ብዓይኒ ምሕረትን ርሕራሐን ንሰባት ምሕረቱ ከመይ ከምዝኾነ ገሊፉ። እዚ እዩ እምብኣር ኣብ ንስሓ ከቐርብና ዘልኦ።

ኣብ መንበረ ኑዛዜ ከይ ቀሪብና ክንደይ ጊዜ ኮይኑ ኾን ኣሎ? ስለምንታይ ክንናዘዝ ዘጸግመና። ብሓቂ ከሕስበና ዘልኦ ጉዳይ እዩ። ከይተነሳሕና ሰላም ክንረክብ ኣይንኽእልን ኢና። ኣብ መንበረ ንስሓ ክንቀርብ ከሎና ምስ ስላሴ ንእንራኸብ ኣብ ምሕረት አምላኽ ኢና እንቀርብ ስለዚ ኩሎ ጊዜ ብስሩዕ ክንናዘዝ ኣሎና። እንተ ወሓደ ኣብ ወርሒ ሓደ ጊዜ ክንናዘዝ ኣሎና።

ንብዙሐት አርክብሎ፣ ኃጢአት የብለይን፣ አብ ካህን አይናዘዝን ዘይ ከማይ ሰብ እዩ እናበልና ማእለያ ዘይብሉ ምኽንያት እናገበርና ከይተናዘዝና ንነብር። ቤተ ክርስቲያን እንተ ወሓደ አብ ዓመት ሓደ ጊዜ ታናዚዝካ ቍረብ ትብለና። እንተ ወሓደ እዩ እምበር ሓደ ጊዜ ጥራሕ ማለት አይ ኮነን። አብ ንስሓ ክቐርብ እንከሎኹ ምሉእ ኩነታተይ እዩ ዝቐየር ሓዲስ ሰብ እዩ ዝኸውን። አተሓሳስባይ ምስ ሰባት ዘሎኒ ርክብ ልዕሊ ኹሉ ምስ አምላኽ ዘሎኒ ርክብ ብሓዲስ መልክዕ እጅምሮ።

አብ ኃጢአት ክንወድቕ እንከሎና ንርእስናናን ንማሕበር ክርስቶስን ኢና እንጎድእ። ንስድራናን ንፈተውትናን እውን ንጎድእ። ብሰንኪ ኃጢአተይ ምስ አምላኽ ዘሎኒ ርክብ ይጉዳእ። ኃጢአት ቀታል ነፍሲ ስለ ዝኾነ አብኡ ከይንወድቅ ሓለዋ የድሊ።

አብ ኑዛዜ ቅድሚያ ምቕራብና መጀመርያ ክንጽሊ አሎና። አበናይ ክፍሊ ሕይወተይ እዩ ምሕረትን ምሕዋይን ዘድልየኒ ዘሎ ኢልካ ድኽመትካ ምልላይ። **አብቲ ሰላም ዝስእነሉ ዘሎኹ ክፍሊ ሕይወተይ አብኡ እዩ ዘሎ ኃጢአተይ።** አብ መልእኽቲ ጳውሎስ ናብ ሰብ ገላትያ 5 ነዩኖት ምስ አፍረስና አብ ኃጢአት ከም እንወድቕ ይነግር። ስለዚ ነፍሲ ወከፍና አበናይ እዩ ደኺመ ንአምላኽን ሰብን ጸገም ኮይነ ዘሎኹ ኢልና ንርእስና ንሕተት።

ኢየሱስ አብ ዝምሃረና “ክንምሓር ክንምሕር ከም ዘሎና” አስተምሂሩና። **ዝዓበየ መኸላእታ ኑዛዜ ዘይትምሕር እንተ ኾንካ እዩ።** እዚ ኢየሱስ ዘስተምሃረና ጸሎት ከቢድ ጸሎት እዩ። ነዚ ጸሎት አብ እንደግመሉ እዋን ዓቢ ምስትውዓል ይሓተና። ብቃልና ጥራሕ ክንደግሞ የብልና አብኡ ምስ በጻሕና ደው ኢልና ንሕሰብ። ምስ ሰብ ተሓዊስና አይንድገም እዚ ዝደግሞ ዘሎኹ ብሓዲዶ እገብሮ እዩ ክንብል ግቡእ እዩ።

ዝጠቀረ ክዳን ክተጽርዮ ከቢድ እዩ፣ ኃጢአት ሕይወተይ ኢሉ ዝሓዘ ሕይወት ካብኡ ከተላቕቐ ወይ ክትቐይሮ ቀሊል አይኮነን። አምላኽ ካብ ዘሎናዮ ክንምለሶ ዝተፈላለየ ምልክታት ወይ ሰባት ይልእከና ክንሰምዖ ምእንቲ። ጸማም እዝኒ አይንሃብ አብ ልብና ንመለስ አምላኽ ሽዑ ክቐበለና እዩ።

**ከምቲ በታኒ ውሉድ ደፊርና ምስ ርእስና እናተባእስና አብ ቤት ፈቃር አቦና ንመለስ።**

እዚ ዘሎናዮ እዋን ጊዜ ጸም ጊዜ ጸልትን ንስሓን እዩ። ኃጢአትና ነለሊ። ምስ መን ተባኢስ ተቐይመ አሎኹ፣ ብሓሳብ ብግብሪ ዝገበርናዮ በደልና ንርእ። አምላኽ ልብና ክንከፍተሉ አብ አፍደገ ልብና ኮይኑ እኹሕኹሕ አሎ (ራእ 3:20)። ከምቲ ሕያዋይ ሳምራዊ ብማዕዶ ልብና እና ወቓዕና ምሃረና እናበልና አብ አምላኽ ንለምን።

ዝንሳሕ ልቢ ሂቡ አብ አምላኽ እንምለሰሉ አብ መንጎና ሰላምን ፍቕርን ሕድገትን ዘውርድ ሱባኤ ይግበረልና።

ርሑስ ብዓለ ትንሣኤ።

አባ ንጉሠ ፍሥሓ